

یادیں

(قسط نمبر: ۵۴)

سود سے نجات کیلئے تحریری اور عملی کوششیں

میں بچپن سے حضرت والد صاحب قدس سرہ کو دیکھتا تھا کہ وہ بینکوں کے سودی نظام سے نہ صرف متنفر اور بیزار تھے، بلکہ اس کو سود سے پاک کرنے کے لئے کوشاں بھی رہے۔ اس سلسلے میں انہوں نے چودھری محمد علی صاحب مرحوم سے جو اس وقت وزیر خزانہ تھے، (اور بعد میں وزیر اعظم بھی رہے) کئی ملاقاتیں کیں، جس پر انہوں نے ایک رپورٹ بھی تیار کی تھی، یہ رپورٹ انہوں نے انگریزی میں لکھی تھی، اور میں نے بچپن میں حضرت والد صاحب رحمۃ اللہ علیہ کے کاغذات میں دیکھی تھی، بعد میں مجھے تلاش کے باوجود نہیں ملی۔ پھر ایک مرتبہ، جب میں نے دارالعلوم میں پڑھانے کا آغاز ہی کیا تھا، اُس وقت کے آڈیٹر جنرل جناب یعقوب شاہ صاحب مرحوم نے اس مسئلے کے بارے میں رابطہ کیا اور اپنے اشکالات پیش کئے۔ حضرت والد صاحب رحمۃ اللہ علیہ نے ان کے جوابات دیئے اور مزید گفتگو کے لئے انہیں میرے حوالے کر دیا۔ اپریل ۱۹۶۳ء میں میری اُن سے ملاقاتیں بھی ہوئیں، اور خط و کتابت بھی ہوتی رہی۔ اس موقع پر جب مجھے سود سے متعلق قرآن و حدیث کے ارشادات کچھ تفصیل کے ساتھ پڑھنے کا موقع ملا، تو مجھے یہ اندازہ ہوا کہ قرآن و سنت میں شرک کے بعد کسی بھی گناہ کے لئے اتنے سنگین الفاظ استعمال نہیں کئے گئے جتنے سود کے خلاف استعمال فرمائے گئے ہیں۔ اس سے بڑی وعید اور کیا ہوگی کہ جو شخص سود کو نہ چھوڑے، اس کے خلاف اللہ تعالیٰ نے اپنے اور اپنے

رسول (صلی اللہ علیہ وسلم) کی طرف سے اعلان جنگ فرما دیا ہے، اور حدیث میں سود کھانے کو، اللہ تعالیٰ محفوظ رکھیں، ماں کے ساتھ زنا سے بھی بدتر جرم قرار دیا گیا ہے۔ دوسری طرف عملی دنیا میں جو منظر نظر آتا ہے، وہ یہ کہ معیشت کا سارا نظام سود پر چل رہا ہے۔ اس صورت حال سے دل میں ایک بے چینی سی پیدا ہوئی، لیکن ایک نو عمر طالب علم کے پاس اس نظام کو بدلنے کا کوئی راستہ نہیں تھا۔

دوسری طرف یعقوب شاہ صاحب کے ساتھ ملاقاتوں اور خط و کتابت سے یہ اندازہ ہوا کہ جدید تعلیم یافتہ طبقے میں یہ غلط فہمی پائی جاتی ہے کہ موجودہ بینکوں میں جو سود رائج ہے، وہ اُس ربا کی تعریف میں نہیں آتا جسے قرآن کریم نے حرام قرار دیا تھا۔ اس موضوع پر کئی لوگوں نے کتابیں بھی لکھی ہیں جن میں سے ایک کتاب جعفر شاہ صاحب پشاوروی کی کتاب "کمرشل انٹرسٹ کی شرعی حیثیت" اور بعض دوسرے مقالات میری نظر سے گزرے جن میں بینکوں کے سود کو حلال قرار دیا گیا تھا۔ ان کے جواب میں اُس وقت دو ہی کتابیں منظر عام پر آئی تھیں، ایک مولانا مودودی مرحوم کی کتاب "سود" اور دوسری حضرت والد صاحب رحمۃ اللہ علیہ کی کتاب "مسئلہ سود"۔ میں نے اس موضوع پر موافق اور مخالف دونوں قسم کی کتابوں کا مطالعہ کیا، اور ضرورت محسوس ہوئی کہ خاص طور پر تجارتی سود کی حقیقت واضح کی جائے۔ چنانچہ میں نے خاص "تجارتی سود" کے موضوع پر ایک مقالہ لکھا اور حضرت والد صاحب رحمۃ اللہ علیہ نے اُسے اپنی کتاب کے دوسرے حصے کے طور پر شامل فرمایا۔ یہ مقالہ میں نے تقریباً بیس سال کی عمر میں لکھا تھا۔

بعد میں اردو اکیڈمی کے زیر انتظام "انسائیکلو پیڈیا آف اسلام" کا ایک منصوبہ شروع ہوا جس کے نگران ڈاکٹر سید عبداللہ صاحب مرحوم تھے۔ اس منصوبے کے تحت انگریزی انسائیکلو پیڈیا آف اسلام کا نہ صرف ترجمہ کیا جا رہا تھا، بلکہ اس میں مستشرقین نے اسلامی موضوعات پر جو غلط فہمیاں پھیلانی تھیں، انہیں دور کرنے کا کام بھی پیش نظر تھا، اس لئے متعدد موضوعات پر نئے مقالے لکھوائے جا رہے تھے۔ ڈاکٹر سید عبداللہ صاحب مرحوم نے حضرت والد صاحب رحمۃ اللہ علیہ سے درخواست کی کہ "ربا" کے موضوع پر مقالہ آپ تحریر فرمائیں۔ حضرت والد صاحب رحمۃ اللہ علیہ نے یہ کام میرے حوالے کر دیا، اور میں نے دیکھا کہ مستشرقین اور ان کے ہم نواؤں نے سود کی تعریف وغیرہ کے سلسلے میں بڑی غلط فہمیاں پیدا کی ہیں، چنانچہ میں نے اس مفصل مقالے میں انہیں دور کرنے کی کوشش کی، اور یہ مقالہ اب "اردو انسائیکلو پیڈیا آف اسلام" کا حصہ ہے۔ (بعد میں

ڈاکٹر سید عبداللہ صاحب مرحوم نے مجھ سے اور بھی کئی مقالے لکھوائے، "طلاق" اور "کافر" کے زیر عنوان مقالے میرے ہی لکھے ہوئے ہیں۔

پھر جب صوبہ سرحد (موجودہ خیبر پختونخوا) میں حضرت مولانا مفتی محمود صاحب رحمۃ اللہ علیہ وزیر اعلیٰ بنے، تو ایک امکان نظر آیا کہ شاید وہ حکومتی سطح پر اس سلسلے میں کچھ آغاز کر سکیں، اس لئے میں نے ان سے درخواست کی کہ وہ کم از کم اپنے صوبے کی حد تک کوئی غیر سودی بینک قائم فرمادیں، لیکن کچھ ہی عرصے کے بعد وہ اپنے عہدے سے مستعفی ہو گئے تھے، اور انہیں موقع ہی نہ مل سکا۔

۱۹۷۷ء میں جب اسلامی نظریاتی کونسل کی تجدید ہوئی، اور حضرت مولانا سید محمد یوسف بنوری رحمۃ اللہ علیہ کے ساتھ میں بھی اس کا رکن بنا، تو کاموں کی جو ترجیحات پہلے ہی اجلاس میں طے ہوئی تھیں، ان میں "غیر سودی بینکاری" کے موضوع پر ایک مفصل رپورٹ تیار کرنا بھی شامل تھا۔ اس غرض کے لئے کونسل نے علماء اور ماہرین اقتصادیات کا ایک پینل بنایا جس کے سربراہ ڈاکٹر ضیاء الدین صاحب مرحوم سابق ڈپٹی گورنر اسٹیٹ بینک تھے۔ پینل نے وہ رپورٹ مختصر عرصے میں تیار کر کے کونسل میں پیش کی، اور کونسل نے فقہی طور پر اس کا جائزہ لیکر اس میں کچھ ترمیمات تجویز کیں، اور اس طرح وہ رپورٹ حکومت کو بھیج دی گئی، جو اس موضوع پر پہلی مفصل رپورٹ تھی، اور صدر محمد ضیاء الحق صاحب مرحوم نے اس پر عمل کرنے کا حکم بھی جاری کر دیا، لیکن افسوس ہے کہ اس کے عملی اطلاق کے وقت بیوروکریٹس نے اس کا حلیہ بری طرح بگاڑ دیا، جس پر احتجاج کرتے ہوئے میں نے کئی مضامین بھی لکھے، اخباری بیانات بھی دیئے، اور براہ راست صدر ضیاء الحق صاحب مرحوم کو بھی اس کی غلطیوں پر متنبہ کیا۔ اس احتجاج کے نتیجے میں حکومت نے گورنر اسٹیٹ بینک کی سربراہی میں ایک کمیشن قائم کیا، میں اس کا بھی رکن رہا۔

چونکہ اس معاملے میں متعدد فقہی مسائل قابل غور تھے، اور اس وقت ایک مرتبہ پھر حکومتی سطح پر غیر سودی نظام کو قائم کرنے کے کچھ آثار پیدا ہوئے تھے، اس لئے میری درخواست پر "مجلس تحقیق مسائل حاضرہ" کا اجلاس بلایا گیا، اور اس میں مندرجہ ذیل حضرات نے شرکت فرمائی:

حضرت مولانا مفتی رشید احمد صاحب، حضرت مولانا مفتی عبدالشکور ترمذی صاحب، حضرت مولانا مفتی محمد وجیہ صاحب، حضرت مولانا ڈاکٹر عبدالواحد صاحب۔

اس مجلس کی روداد حضرت مولانا مفتی رشید احمد صاحب رحمۃ اللہ علیہ نے "احسن الفتاویٰ" میں شائع

فرمائی ہے۔ اس مجلس کی قراردادوں کے مطابق عمل کے لئے متعدد کوششیں ہوئیں، لیکن بدلتے ہوئے حکام نے ان کو سرد خانے ہی میں ڈالے رکھا، اور حکومتی سطح پر کوئی کوشش پوری طرح کامیاب نہیں ہو سکی۔

غالباً ۱۹۸۱ء کی بات ہے کہ ایک روز میں اپنے دفتر میں بیٹھا تھا کہ اچانک رابطہ عالم اسلامی کے سیکریٹری جنرل جناب عبداللہ عمر نصیف کے چچا زاد بھائی جناب نبیل نصیف صاحب مجھ سے ملنے کے لئے تشریف لائے۔ انہوں نے بتایا کہ شہزادہ محمد بن سعود نے "معرف فیصل الاسلامی" کے نام سے ایک غیر سودی بینک کی بنیاد ڈالی ہے جس کا مرکز بحرین میں ہے، اور نبیل نصیف صاحب اس کے انتظامی سربراہ ہیں۔ بینک کی شریعی نگرانی کے لئے ایک "بیۃ الرقابة الشرعية" (شرعیہ سپروائزری بورڈ) قائم کی گئی ہے جس کے سربراہ شیخ یوسف القرضاوی ہیں، اور سعودی عرب کے شیخ عبداللہ بن منیع اور بحرین کے ایک اور عالم اس کے ارکان ہیں۔ نبیل نصیف صاحب نے مجھے بتایا کہ وہ شیخ یوسف قرضاوی اور شہزادہ محمد بن سعود کی طرف سے یہ پیغام لیکر آئے ہیں کہ میں بھی اس شریعہ بورڈ کی رکنیت قبول کر لوں۔ اس بینک کی ایک شاخ پاکستان میں بھی قائم کی جا رہی ہے، اور اس کے امور آپ کی ہدایات کے مطابق انجام دیئے جائیں گے۔

اس پیشکش سے ایک طرف تو امید کی ایک کرن دل میں پیدا ہوئی کہ سالہا سال سے جو خواہش دل میں ہے کہ کم از کم ایک ادارہ ایسا وجود میں آجائے جو سود سے پاک ہو، اس کے پورے ہونے کے کچھ آثار ظاہر ہو رہے ہیں، دوسری طرف مجھے اس کام کی مشکلات کا بھی کچھ اندازہ تھا، اور یہ باور کرنا مشکل ہو رہا تھا کہ میں اس کام کو ٹھیک ٹھیک انجام دے سکوں گا۔ آخر کار ضروری سوچ بچار اور مشورے کے بعد میں نے یہ پیشکش اس خیال سے قبول کر لی کہ کم از کم اپنی بساط کی حد تک کوشش کرنے کا تو موقع ملے گا۔

اس طرح مجمع الفتۃ الاسلامی کے بعد یہ دوسرا بین الاقوامی ادارہ تھا جس میں مجھے شرکت کا موقع ملا۔ اس ادارے کی رکنیت کے بعد اس کے اجلاس میں شرکت کے لئے میں پہلی بار ۳۰ مارچ ۱۹۸۷ء (مطابق تقریباً ۲۹ رجب ۱۴۰۷ھ کو بحرین گیا۔ مجھے اس وقت اندازہ نہیں تھا کہ یہ بینک کن بنیادوں پر کام کر رہا ہے۔ اسلامی نظریاتی کونسل کے کام کے دوران مجھے غیر سودی بینکاری کے بارے میں یہ اندازہ ہو چکا تھا کہ اس کے لئے مختلف طریقے اختیار کئے جاسکتے ہیں۔ فنی تفصیلات میں جائے بغیر اس کا مثالی طریقہ یہ تھا کہ بینک عوام سے مضاربہ کے اصول پر رقمیں وصول کرے، اور آگے تاجروں کو بھی مضاربہ کی بنیاد پر سرمایہ فراہم کرے۔ دوسرا طریقہ یہ تھا کہ عوام سے تو رقم مضاربہ کی بنیاد ہی پر لی جائیں، لیکن جہاں آگے مضاربہ

کرنا مشکل ہو، وہاں مراہجہ، اجارہ یا بیع سلم وغیرہ کی بنیاد پر کاروبار کیا جائے۔ یہ دوسرا طریقہ ایسا ہے کہ اگر اسے تمام فقہی شرائط کے ساتھ استعمال کیا جائے، تو اس کے ذریعے سود کی حرمت سے بچنے کا ایک جائز راستہ ضرور مل جاتا ہے۔ میں نے فیصل بینک کے طریق کار کا جائزہ لیا، تو اس میں اسی دوسرے راستے پر اکتفا کیا گیا تھا، یعنی اس کے کاروبار کا بڑا حصہ مراہجہ مؤجلہ کی بنیاد پر قائم تھا، لیکن چونکہ مراہجہ کی بنیاد پر بھی سرمایہ کاری کے مواقع اتنے نہیں تھے جتنا سرمایہ عام لوگوں نے بینک کو مضاربت کی بنیاد پر دیا ہوا تھا، اس لئے اس سرمائے کے نفع بخش استعمال کے لئے انہیں بڑی بھاری رقمیں کرنسیوں کے ایسے کاروبار میں لگانی پڑ رہی تھیں جن کی شرعی حیثیت میں اشکال تھا۔ میں نے پہلے ہی اجلاس میں یہ بھی عرض کیا کہ مراہجہ کو ٹھیک ٹھیک انجام دینے کے لئے شریعہ بورڈ نے جو شرائط مقرر کر رکھی ہیں، اس بات کا جائزہ لینے کی ضرورت ہے کہ ان پر ٹھیک ٹھیک عمل ہو رہا ہے یا نہیں؟ چنانچہ شیخ یوسف قرضاوی صاحب نے ان باتوں کا جائزہ لینا میرے ہی سپرد کر دیا، اور یہ طے ہوا کہ میں آئندہ اجلاس سے کچھ پہلے آکر پورے طریق کار کا جائزہ لوں، اور جہاں کہیں نقص نظر آئے، اس کی رپورٹ بورڈ کو پیش کروں۔ اس پر یہ پہلا اجلاس برخاست ہو گیا۔

شریعت بورڈ کے اجلاس کے بعد رات کو عشاء کے بعد بحرین کی مشہور مسجد جامع ابو بکر میں شیخ یوسف قرضاوی صاحب کی تقریر کا اعلان ہو چکا تھا۔ شیخ قرضاوی نے مجھ سے کہا کہ تم بھی ساتھ چلو۔ چنانچہ میں بھی ان کے ساتھ چلا گیا۔ جب جلسہ شروع ہوا، تو مسجد میں ایک بڑا مجمع موجود تھا۔ شیخ قرضاوی نے اچانک مجھ سے کہا کہ پہلے تم تقریر کرو، میں نے ہر چند عذر کیا کہ سارا مجمع آپ کی تقریر سننے کے لئے جمع ہوا ہے، اس موقع پر مجھ جیسے عجمی کی تقریر بے وقت کی راگنی ہوگی، مگر شیخ نہ مانے، اور بالآخر مجھے ان کی فرمائش ماننی پڑی۔ کسی عرب ملک کے جلسہ عام میں عربی تقریر کرنے کا میرا پہلا موقع تھا۔ اللہ تعالیٰ سے دل دل میں دعا کی، اور اپنے بزرگوں کی کچھ باتیں اپنی بساط کے مطابق عرض کیں، اور یہ دیکھ کر تعجب بھی ہوا اور خوشی بھی کہ لوگوں نے انہیں توجہ کے ساتھ سنا۔ اس کے بعد شیخ یوسف قرضاوی کا خطاب ہوا۔ ان کی خطابت کے بارے میں کوئی تعریفی کلمہ کہنا تو تحمیل حاصل ہے، لیکن سچی بات یہ ہے کہ انہوں نے تقویٰ کے موضوع پر بڑی کام کی باتیں کہیں جن سے خود مجھے بہت فائدہ ہوا۔ جزاہ اللہ تعالیٰ خیر الجزاء۔

یہ میرا بحرین آنے کا پہلا موقع تھا، چنانچہ اگلے دن مینگ کے علاوہ بحرین کی سیاحت اور کچھ کتب خانوں کی سیر میں وقت گزرا، اور بحرین میں مقیم پاکستانی حضرات سے خطاب کا بھی موقع ملا۔ اسی رات میری

واپسی تھی۔

اس موقع پر ایک عجیب واقعہ پیش آیا جو مجھے بھولتا نہیں ہے۔ واپسی کے لئے میری یاد کے مطابق پرواز کا وقت رات دس بجے تھا، اور اس کے مطابق مجھے رات آٹھ بجے تک ایئر پورٹ پہنچ جانا چاہئے تھا۔ چنانچہ اسی حساب سے میں ٹھیک آٹھ بجے ایئر پورٹ پہنچ گیا، لیکن جب میں بورڈنگ کارڈ لینے کے لئے کاؤنٹر پر پہنچا، تو مغلطہ افسر مجھے حیرت سے دیکھنے لگا، اور بولا کہ آپ کا جہاز تو روانہ ہو چکا ہے۔ میں نے کہا کہ اسے تو دس بجے روانہ ہونا تھا، تو اس نے بتایا کہ نہیں! اس کا وقت آٹھ بجے تھا، پھر اس نے میرا ٹکٹ مجھے دکھایا جس پر روانگی کا وقت 20 بجے لکھا ہوا تھا، میں اس وقت تک غیر ملکی سفروں کا زیادہ عادی نہیں تھا، اور نہ جانے کیوں میں نے اس کا مطلب دس بجے رات سمجھ کر سارا پروگرام بنایا، حالانکہ اس کا مطلب آٹھ بجے تھا۔ ٹکٹ پر غور کیا تو میرے پاؤں تلے کی زمین نکل گئی، اور اپنی حماقت کا احساس ہوا کہ میں نے بیس بجے کا مطلب دھیان سے سمجھنے کی کوشش نہیں کی۔ میں نے کاؤنٹر کے افسر سے پوچھا کہ کیا آج کی رات میں کوئی اور پرواز کراچی کے لئے موجود ہے؟ اس نے بتایا کہ ایک پرواز رات گئے کہیں اور ہوتی ہوئی کراچی جا رہی ہے، لیکن اس میں کوئی سیٹ مہیا نہیں ہے۔

مجھے پہنچانے والے مجھے ایئر پورٹ پہنچا کر جا چکے تھے، ہوٹل کا کمرہ میں خالی کر چکا تھا، موبائل فونوں کا زمانہ نہیں آیا تھا کہ کسی سے رابطہ کر سکتا۔ ٹیلی فون بوتھ سے فون کرنے کے لئے بحرینی سکے بھی موجود نہیں تھے، اور میرے پاس صرف فیصل بینک کے دفتر کا نمبر تھا، جو رات کے وقت بند ہو چکا تھا، اس لئے اگر کسی کی خوشامد کر کے فون کرنا بھی چاہوں، تو اس کا کوئی فائدہ نہیں تھا۔ غرض آنکھوں کے سامنے اندھیرا چھا گیا۔ اگر کسی طرح نیکی کر کے واپس ہوٹل چلا بھی جاؤں، تو اتنے پیسے پاس نہیں تھے کہ ایک رات کا کرایہ ادا کر سکوں۔ ایسی بے بسی کی حالت میں اللہ تعالیٰ سے رجوع کے سوا کوئی راستہ نہیں تھا، اس لئے خوب جی لگا کر اللہ تعالیٰ سے دعا کی کہ مجھے اس مشکل سے نکال دیجئے۔ اس وقت بحرین کا ایئر پورٹ پرانے طرز کا تھا، اور اس میں بیٹھنے کی سہولیات بھی نہیں تھیں۔ چنانچہ میں ایئر پورٹ ہی کے ایک کونے میں کھڑا دعا کرتا رہا۔ اچانک طیران الخلیج (گلف ایئر) کا ایک نوجوان عرب کارندہ میرے پاس آیا، اور اُس نے مجھ سے پوچھا کہ: "شیخ! آپ کچھ پریشان معلوم ہوتے ہیں، کیا بات ہے؟" میں نے جواب میں اُسے اپنی ساری رام کہانی سنا دی، اُس نے کہا کہ: آپ مجھے اپنا ٹکٹ اور پاسپورٹ دیجئے، اور یہیں کھڑے رہئے، میں آپ کی مشکل دور کرنے کی پوری

کوشش کرتا ہوں۔ مجھے شک ہوا کہ اپنا ٹکٹ اور پاسپورٹ اس کے حوالے کرنے کے بعد تو میں بالکل ہی بے دست و پا ہو جاؤں گا، نہ جانے وہ لیکر کہاں جائے، اور میں اسے ڈھونڈتا پھروں۔ اس پر مجھے مقامات حریری کا یہ جملہ یاد آیا کہ: اُنْحَرَمُ وَيَحْكُ الْقَنْصُ وَالْحَبَالَةُ، وَالْقَبْسُ وَالذَّبَالَةُ؟ (کیا ہم شکار کے ساتھ جال سے بھی محروم ہو جائیں؟ اور روشنی کے ساتھ چراغ کی جتنی سے بھی؟)

اس لئے میں نے اُس سے پوچھا کہ آپ مجھے کیسے جانتے ہیں؟ اُس نے میرے چہرے سے میرے دل کا شک پڑھ لیا، اور بولا: "شیخ! کل رات آپ نے جامع ابو بکر میں تقریر کی تھی نا؟" میں نے کہا "جی ہاں" کہنے لگا کہ میں گلف ایئر میں ملازم ہوں۔ کل میں عشاء کے بعد جامع ابو بکر میں موجود تھا، اور میں نے آپ کی تقریر سنی تھی، اب آپ کو یہاں دیکھ کر پہچان گیا۔ یہ کہہ کر اس نے مجھے ایک جگہ کرسی پر بٹھایا، اور کہا کہ آپ فکر نہ کریں، ان شاء اللہ تعالیٰ آپ کو اگلی پرواز میں سیٹ دلانے کی پوری کوشش کروں گا، ورنہ آپ میرے مہمان ہیں۔ اس بے بسی کے عالم میں یہ نوجوان میرے لئے ایک نئی فرشتہ ثابت ہوا، اور تھوڑی سی دیر میں اُس نے اگلی پرواز کا بورڈنگ کارڈ لا کر میرے ہاتھ میں تھما دیا، اور جہاز روانہ ہونے تک میری خاطر مدارات کرتا رہا۔ اللہ تبارک و تعالیٰ نے اپنے اس خطا کار بندے کی جس طرح غیب سے دست گیری فرمائی، آج بھی اس کی یاد آتی ہے، تو رُوداں رُوداں شکر سے لہریز ہو جاتا ہے۔ اول تو اسی رات میں گلف ایئر کی دوسری پرواز مل جانا آج تک میرے لئے معنہ ہے، اس لئے کہ میں نے اس کے بعد بیسیوں مرتبہ گلف ایئر سے بحرین کا سفر کیا ہے، اور سالہا سال کا تجربہ یہ ہے کہ بحرین سے کراچی کی دن بھر میں صرف ایک پرواز ہوتی ہے، اب کچھ عرصے سے کبھی کبھی دو پروازیں ہو جاتی ہیں، لیکن ان کے درمیان بارہ گھنٹوں سے زیادہ فاصلہ ہوتا ہے، ایسا اُس دن کے علاوہ کبھی نہیں ہوا کہ تین چار گھنٹے کے فرق سے کراچی کی دو پروازیں ہوں۔ لیکن اس روز دو پروازوں کا ایسے مختصر وقفے سے کراچی جانا ایک لمبی انتظام ہی کہا جاسکتا ہے۔ پھر اب تو بحرین میں میرے جاننے والے بہت ہیں، لیکن اس وقت دو چار افراد کے سوا مجھے کوئی نہیں جانتا تھا۔ گلف ایئر میں کسی واقعہ کار کے موجود ہونے کا تصور ہی نہیں تھا۔ جامع ابو بکر میں شیخ یوسف قرضاوی کی موجودگی میں میرا تقریر کرنا بھی ایک الہوتی سی بات تھی۔ اس تقریر میں گلف ایئر کے کسی کارندے کی موجودگی بھی ایک خدا ساز سامان تھا، پھر اس کارندے کا اُس وقت لپوٹی پر ہونا، اور مجھے پہچان کر مجھ سے خفیہ دہری کا اظہار اور سینے کا گرم کرادینا بھی اللہ تبارک و تعالیٰ کے خاص انجیل و کرم کے سوا اور کیا تھا؟ وَالْحَمْدُ لِلّٰہِ سُبْحَانَهُ۔

ایک بے خدا شخص اس قسم کے واقعات کو محض اتفاق یا زیادہ سے زیادہ حسن اتفاق قرار دیکر گذر جاتا ہے، لیکن جس شخص کا یہ ایمان ہو کہ اس کائنات کا کوئی کام اللہ تعالیٰ کی حکمت بالغہ کے بغیر نہیں ہو سکتا، اس کے نزدیک اس کائنات میں "اتفاق" نام کی کوئی چیز نہیں ہوتی۔ جن واقعات کے تسلسل میں بظاہر کوئی جوڑ نظر نہیں آتا، وہ بھی اُن دیکھی حکمتوں کی ایسی زنجیر میں جوڑے ہوئے ہیں جن میں سے اکثر کا باہمی ربط ہمارے تصور اور ادراک سے باہر ہوتا ہے، اس لئے ہم انہیں انمل بے جوڑ سمجھ کر گذر جاتے ہیں، اور کسی کسی واقعے میں کوئی جوڑ نظر آ جاتا ہے، تو اُسے "اتفاق" کہہ دیتے ہیں۔ لیکن قرآن کریم فرماتا ہے:

وَعِنْدَهُ مَفَاتِيحُ الْغَيْبِ لَا يَعْلَمُهَا إِلَّا هُوَ وَيَعْلَمُ مَا فِي الْبُرِّ وَالْبَحْرِ وَمَا تَسْقُطُ مِنْ وَرَقَةٍ إِلَّا يَعْلَمُهَا وَلَا حَبَّةٌ فِي ظُلُمَاتِ الْأَرْضِ وَلَا رَطْبٌ وَلَا يَابِسٌ إِلَّا فِي كِتَابٍ مُبِينٍ (الأنعام: ۵۹)

"اور غیب کی ساری چابیاں اسی کے پاس ہیں جنہیں اُس کے سوا کوئی نہیں جانتا، اور اسی کو علم ہے کہ خشک اور سمندر میں کیا ہے، اور کوئی پتہ ایسا نہیں گرتا جس کا اُسے پتہ نہ ہو، نہ زمین کی اندھیروں میں کوئی دانہ، یا کوئی خشک یا تر چیز ایسی نہیں جو ایک کھلی کتاب میں درج نہ ہو۔"

مذکورہ بالا واقعہ ایک چھوٹا سا واقعہ ہے جس میں بظاہر بے جوڑ باتیں اس طرح مربوط ہوئیں کہ ان سے ایک خطا کار بندے پر اللہ تعالیٰ کی رحمت کا ظہور ہوا۔ کوئی کہنے والا اگر یہ کہے کہ مجھے جہاز کے وقت کے بارے میں مغالطے کا شکار ہی کیوں کیا گیا؟ شروع ہی سے ہر کام صحیح وقت پر کیوں نہ ہوا؟ لیکن میں اس واقعے پر غور کرتا ہوں، تو اس سے اتنے سبق مجھے حاصل ہوئے جو جہاز کے صحیح وقت پر پہنچنے سے کبھی حاصل نہ ہوتے۔

۲ شعبان ۱۴۰۶ھ اور یکم اپریل ۱۹۸۷ء کو کراچی پہنچنے کے دو ہی دن بعد مجھے جنوبی افریقہ اور سعودی عرب کا طویل سفر درپیش تھا۔ چنانچہ اپنے دوست جناب شعیب عمر صاحب کی دعوت پر میں ۶ شعبان مطابق ۵ اپریل کو اپنی اہلیہ اور تھوٹی بچی کے ساتھ نیروبی روانہ ہوا، اور پہلی بار نیروبی میں سخت گرمی سے واسطہ پڑا۔ رات وہاں گزار کر اگلے دن براہ جوہانسبرگ ڈربن کے لئے روانہ ہوا، جہاں ۶ شعبان سے ۱۸ شعبان تک قیام رہا جس میں مختلف مقامات پر خطابات ہوئے، مسلمان ڈاکٹروں کی ایک تنظیم سے طبی مسائل پر گفتگو ہوئی، اور بہت سے مقامی مسائل پر اجتماعات ہوئے۔ پھر ۱۹ شعبان کو نیروبی اور وہاں سے ۲۰ شعبان کو جدہ کے ذریعے مکہ مکرمہ حاضری ہوئی، اور رمضان المبارک کے شروع ہونے تک وہیں قیام رہا۔

البتہ بیچ میں ایک دن اسلامی ترقیاتی بینک اور عالمی ادارہ اقتصادیات اسلامی آباد کے تعاون سے

جدہ میں ایک مذاکرہ ہوا جس کا موضوع "انڈیکسیشن" تھا، یعنی کیا قرضوں یا دیون کی ادائیگی کو قیوتوں کے اشاریے سے وابستہ کر کے افراط زر کا نقصان پورا کیا جاسکتا ہے۔ مذاکرے کا ایک اجلاس میری صدارت میں بھی ہوا، اور میں نے اس تصور کی مخالفت میں دلائل دیئے، اور پھر اس تصور کو مذاکرے کے شرکاء نے تقریباً باثفاق رد کر دیا۔ بعد میں اس پر میں نے ایک مفصل مقالہ بھی لکھا جو "احکام الادراق النقدیہ" کے نام سے مجمع الفقہ الاسلامی میں بھی پیش کیا گیا، اور الگ بھی شائع ہوا، اور اب وہ میری کتاب "بحوث فی قضایا فقیہیہ معاصرہ" کی پہلی جلد میں موجود ہے۔

رمضان سے کچھ پہلے میرے دونوں بیٹے مولوی عمران اشرف اور مولوی حسان اشرف سلمہما بھی جو اس وقت کمسن تھے، اپنی خالہ اور خالو کے ساتھ مکہ مکرمہ آ گئے تھے، اور میں نے ارادہ کیا تھا کہ میں اپنی مختصر سی فیملی کے ساتھ رمضان المبارک حرمین شریفین میں گزاروں۔ چنانچہ ۲ رمضان سے ۱۰ رمضان تک ہمارا قیام مدینہ منورہ کی رباط بخارا میں رہا، اور ۱۰ رمضان کو ہم مکہ مکرمہ آ گئے۔ وہاں ۱۴ رمضان سے ۲۲ رمضان تک قیام رہا جس کے دوران دوسری بار فیصل اسلامی بینک کے شریعہ بورڈ کی دوروزہ میٹنگ میں بھی شرکت ہوئی۔ اور پھر ۲۴ رمضان المبارک کو کراچی واپسی ہوئی۔

فیصل بینک سے تعلق کے زمانے میں پاکستان کے سابق وزیر اطلاعات جناب معظم علی صاحب مرحوم کے شہزادہ محمد بن فیصل مرحوم سے بڑے اچھے تعلقات تھے۔ وہ میرے فیصل بینک سے وابستگی کے دوران لندن منتقل ہو چکے تھے۔ ان کو خیال ہوا کہ انگلینڈ میں مسلمانوں کے لئے حلال سرمایہ کاری کا کوئی راستہ نہیں ہے۔ اس لئے انہوں نے "امہ فائننس فنڈ" کے نام سے ایک ادارہ لندن میں قائم کرنے کا ارادہ کیا جس کے ذریعے مسلمان ایسی تجارتی کمپنیوں میں رقمیں لگا سکیں جن کا کاروبار شرعاً حلال ہو۔ اس لئے انہوں نے مجھ سے رابطہ کیا کہ وہ اس کا ایک مختصر شریعہ بورڈ بنانا چاہتے ہیں، تاکہ وہ حلال کمپنیوں کا ایک معیار اور ان کا تعین کرے، پھر لوگ فنڈ میں پیسے لگائیں، اور ان کمپنیوں میں حصے لے کر منافع فنڈ کے ارکان میں تقسیم کرے۔ انہوں نے مجھ سے فرمائش کی کہ میں عرب دنیا کے کسی عالم کو اپنے ساتھ ملا کر "امہ فائننس" کے لئے شرعی مشیر کے طور پر کام کروں۔ میں نے اپنے مصری دوست ڈاکٹر حسن الشافعی کا نام تجویز کیا، جو ایک عرصے تک اسلام آباد اسلامک یونیورسٹی کے وائس چانسلر بھی رہے تھے۔ چنانچہ ہم دونوں نے معظم صاحب مرحوم کی دعوت پر ۳ جولائی ۱۹۸۷ء کو لندن کا سفر کیا۔ یہ میرا لندن کا دوسرا سفر تھا۔ کنگسٹن پبلش کے ہوٹل مونٹ کارلو

میں قیام ہوا، اور معظم صاحب کے دفتر میں جو ہوٹل کے قریب ہی تھا، ہماری میننگ ہوئی، اور فنڈ کے ابتدائی خدوخال طے کر کے انہیں دیئے گئے، اور ان سے کہا گیا کہ وہ اس معیار کے مطابق کمپنیوں کی تفصیلات ہمیں بھیجیں، تاکہ ہم ان کا جائزہ لیکر طے کریں کہ کن میں سرمایہ کاری جائز ہو سکتی ہے۔ چنانچہ بعد میں انہوں نے ایک طویل فہرست بھیجی جن میں سے ایک بڑی تعداد کا ہم نے انتخاب کر لیا، لیکن بعد میں انہیں فنڈ کو آگے بڑھانے میں کماحقہ تعاون نہیں ملا، اس لئے یہ فنڈ آگے نہ چل سکا۔

لندن کے اس سفر میں برطانیہ کے مشہور عالم مولانا یعقوب اسماعیل فشی صاحب زید مجدہم، جو ڈیویز بری میں رہتے تھے، مجھ سے ملنے کے لئے لندن تشریف لائے، اور فرمائش کی کہ ایک دن میں ان کے ساتھ ڈیویز بری جاؤں، چنانچہ وہ اپنی گاڑی میں مجھے ڈیویز بری لے گئے، اپنے علمی کاموں کا تعارف کرایا، اور ڈیویز بری کے تبلیغی مرکز بھی جانا ہوا، اور وہاں خطاب بھی ہوا، اور حافظ ٹیل صاحب رحمۃ اللہ علیہ سے ملاقات ہوئی جو اس مرکز کے امیر تھے، اور ان کی مخلصانہ جدوجہد نے ڈیویز بری کے مرکز کو کہاں سے کہاں پہنچا دیا۔ اس کے بعد دارالعلوم بری میں بھی حاضری ہوئی، پھر مولانا کی خواہش ہوئی کہ نینی ٹن میں میرا ایک بیان ہو، چنانچہ وہاں بھی جانا ہوا، اور مسلمانوں کی کوششیں دیکھ کر خوشی بھی ہوئی۔

جنیوا میں سعودی ایئرلائنز کے جنرل مینیجر جناب فضل ربی صاحب سے میری کئی ملاقاتیں مختلف جگہوں پر ہوئی تھیں، اور میں ان کے دینی جذبے کا معترف تھا، انہوں نے میرے لندن آنے کی خبر سنی، تو ان کی فرمائش ہوئی کہ لندن سے واپسی پر میں دودن جنیوا میں قیام کروں۔ چنانچہ میں نے ان کی فرمائش کی تکمیل کرتے ہوئے ۸ اور ۹ جولائی ۱۹۸۷ء کے دودن جنیوا میں گزارے۔ سوئٹزر لینڈ کے حسین مناظر کا ایک تصور بچپن سے قائم تھا، اور میرے میزبان نے شہر اور اس کے مضافات اور خاص طور پر وہاں کے ایک پہاڑ جارا کی سیر بھی کرائی جو ۴۰۰۰ فٹ بلند تھا، لیکن حیرت ہی رہی کہ ان مناظر میں کون سی ایسی خاص بات ہے جس کی وجہ سے وہ اپنے قدرتی حسن کے لئے دنیا بھر میں مشہور ہے۔ بعد میں علم بھی ہوا، اور تجربہ بھی کہ ملک کا اصل حسن دوسرے علاقوں، مثلاً زیورخ سے شروع ہوتا ہے جس میں اُس وقت جانے کا اتفاق نہیں ہوا۔ (بعد میں کئی بار جانا ہوا) پھر جنیوا سے فرینکفرٹ ہوتے ہوئے میں ۱۱ جولائی کی رات کو وطن واپس پہنچا۔

جاری ہے.....

☆☆☆